

## శమంతక మణితో ఇన్టర్వ్యూ

త్రాణ అరకప్పు కాఫీ, ఒక యిక్కి ముగించి సిగరెట్ వెలిగించాడు సుబ్బారావు, తెనాలి రైలు స్టేషన్ రోడ్డుమీది పాక హోటల్లో.

“పద” అన్నాడు.

“ఎక్కడికి? ఎందుకు?” అనుకున్నాను. కాని అనలేదు. అని లాభం లేదు సుబ్బారావుతో. హళ్ళీ అతనినించి విడబడి రైలేక్కి తెనాలి పొలిమేర చాపేవరకు అతను నా జీవిత నిర్ణయ విధాత.

హోటలు బైటికివచ్చి, నాగ్రీకు శాండల్సుతో తెనాలి కంకరరోడ్డు ఋరదలో నడవడానికి జంకుతో నుంచున్నాను.

“వొచ్చినపని అయింది. ఇంకెక్కడికి లాక్కు వెడుతున్నాడు?” అనుకున్నాను. వొచ్చినపని ఏమిటంటే సుబ్బారావుతో కాఫీ తాగడం. తెనాలి కాఫీ హోటల్లో సుబ్బారావుతో కాఫీ తాగడం నా జీవితానికి వట్టిన అదృష్టాల్లో ఒకటి. మరి సుబ్బారావుని గురించి నీం రాయలేడే, శేషాచారినికూడా రాశావుకదా అంటే, రాయడానికి కలానికి చిక్కని, గొప్పతనమే గొప్పతనం.

ఈదురుగాలి మామీద దయతలిచి మబ్బుల్ని తరిషేస్తోంది, కాలం నాపదచిహ్నల్ని తెనాలి రోడ్లమీదనించి ఎప్పుడో వూడ్చేసింది. అందుకని నన్నెవరూ గుర్తించలేదు, పరికరించలేదు. పూర్వకాలపు నా మిత్రుల్ని, ప్రియుల్ని, రక్తంలో అత్తుల్ని తలుచుకుంటున్నాను.

వంతెన స్లోవులో బురదలో నా కాలు జారింది.

“పాడు వూడు” అన్నాను.

సుబ్బారావు నవ్వాడు.

“తెనాలిలో వుండగల అదృష్టం వట్టని మనుషులు అట్లానే తిట్లు కుని సంతుష్టి పడతారు” అన్నాడు.

“అదృష్టం కూడానా?”

“కాక! తెనాలి ఓ కళా సముద్రమనుకో. మణులు, ముత్యాలు....”

“చాపలు, తిమింగలాలలు....”

“అవును. రుచ్చైన చాపలూ, ఆరోగ్యాన్నిచ్చే చమురునిచ్చే తిమింగలాలూ, మెరిసే ముత్యాలు అన్నీ వున్నాయి ఈ వూళ్ళో ఎక్కువగా. కాని అవి ఈ సముద్రాన్ని ఒదిలితేనేగాని ప్రకాశించవు. కాని వదలరు. ఈ వూరు, ఆ చాపలూ, ముత్యాలూ సముద్రాన్ని వదలవట్టే. కాని విలువ తెలిసి వాటిని ఎవరన్నా బలవంతాన బైటికి లాగారా, అవి గొప్పగా ప్రకాశిస్తాయి.”

“మరి మీరు వదలరాదూ?”

“మనుషులకి అలంకారాలూ, రుచులూ కొవడంకన్న సముద్రం లోనే సుఖమూ, శాంతికడూ, చాపకీ, ముత్యానికీ”

“మరి నేనూ తెనాలి చేతుకుంటావంటారా చివరికి?”

“నీ కథల పిచ్చి నీకు వదిలినప్పుడు. శమంతకమణి చూడు.... ఈ ఇల్లు ఎవరిదనుకున్నావు?”

“శమంతక మణిదేనా?”

“కాక! ఎరుగుదువుగా ఆమెని?”

“నాకు తెలీదు”

“ఎరుగుదువులే”

“పోనీలెండి ఇంతకీ ఏమిటి ఆమె సంగతి?”

“అమె సినిమాలలో అంతడబ్బూ ప్రఖ్యాతీ గణించినదా? మధ్యలో అన్నీ వదిలి ఎందుకు వచ్చేసిందంటావు?”

“నాకేం తెలుసు? వీదో ప్రేమ విరహం అన్నారు, వైరాగ్య మన్నారు. ఇంకేమేమిటో అన్నారు”

“కాదు తెనాలిమీది విరహం”

“పొండి!” అని సుబ్బారావుని తెనాలి బురదలోకి ఓ తోపు తోశాను.

“నిజం. ఏం పందెం?”

“పందానికేం? నీకెట్లా తెలుసు?”

“తెలియక్కర్లేదు. పద అడుగుదాం”

“అమె ఇంట్లోకి వెళ్ళా? ఛా”

“నువ్వెరుగుదువుగా!”

“ఎరగననలేదూ?”

“ఎరుగుదువులే!”

“నాకంటె మీ కెక్కువ తెలుసా?”

“సందేహమా! ఈ విషయంలోనే కాదు....”

ఆ సంగతి నిజమే మరి.

అదిగాక సుబ్బారావు “పద” అంటే, ఇంక లాభంలేదు.

“ఒకవేళ నేను ఎరిగివున్నా, ఆమెకి జ్ఞాపకం వుండవద్దా!”  
అన్నాను కడపటి అడ్డు వూపిరితో.

“వుండదు. కాని నీ పేరు చెప్పి ఆమెకి పరిచయం చేసుకో - ఆ  
దౌర్భాగ్యపు కదలు గీకేవాడిని నేనేనని. గుర్తు వస్తుందిలే”

మా కాళ్ళ రోడ్డు బురదమీద వాళ్ళ వాకిట్లో బురదకోటింగు మెత్తు  
కుంటో వెళ్ళాము లోపలికి. లోపల చాలామంది ధ్వని చేస్తున్నారు. ఒక  
అబ్బాయి కనిపించాడు.

“శమంతకమణిగారు వున్నారా” అన్నాడు సుబ్బారావు,  
అబ్బాయి తెల్లబోయి చూశాడు.

“సూరమ్మ వుందా?” అన్నాడు మళ్ళీ సుబ్బారావు.

“ఊ” అన్నాడు కుర్రాడు.

వింటున్న ఒకామె లోపల్నించి వచ్చింది.

“సూరమ్మేనా! ఇంక సినిమాలకు రాదుగా” అంది.

“సినీమాలకోసం కాదు”

“ఇంటర్ వ్యాలూ ఇవ్వదు” అన్నాడు ఆ అబ్బాయి పాఠం వప్ప  
చెపుతున్నట్టు.

“స్తలాల ఇంక కొనదు” అంది ఆమె.

“ఫోటోలూ వీల్లేదు” అన్నాడు ఆ అబ్బాయి దిగులుగా.

“ఈయన సూరమ్మని చిన్నప్పుడు ఎరుగును. చూడ్డానికి వచ్చారు”  
అన్నాడు సుబ్బారావు సిగరెట్టు వాళ్ళ మొహాన దులుపుతో,

“మీది తెనాలా?”

“ఇతనిది తెనాలే ఒకప్పుడు. పాపం ఇట్లా ఐపోయినాడు ఇప్పుడు”  
అని గొణిగాడు సుబ్బారావు.

“మీది?” అంది ఆమె

“ఇతనివల్ల నే తెనాలి నాదని గర్వపడుతున్నాను” అని గొణిగాను  
నేను.

ఆమె చప్పున సగౌరవంగా లోపలికి వెళ్ళింది.

ఈమెని చూడవలసిందేనా? నే నెరుగుదును గావును ఈమెని. ఈమె  
విఖ్యాత నటీమణి కాకపోతే నా మనసు అంత తిరగబడదు. అధికారం,  
ధనంపొందిన మిత్రులను ఎన్నడూ నాకై నేను కలుసుకోను, ఎందుకంటే  
వాళ్ళు బతికివుండరు. అహంకారంతో వుబికి కుళ్ళిన వాళ్ళ పీనిగలే కని  
పిస్తాయి.

అందుకునే చలాన్ని చూస్తే నాకిష్టమైనా సుప్రసిద్ధ రచయిత  
దుస్తులు ధరించినప్పుడు ఆ చలాన్ని దూరంగాకూడా భరించలేను, అతను  
నన్ను విడవక ఎంత వెంబడించినా. సుబ్బారావు అసలే భరించలేడు.

ఆమె తిరిగివచ్చి మమ్మల్ని మళ్ళీ “ఎవరి తాలూకు?” అంది.

“పిల్లలమర్రి” అన్నాడు సుబ్బారావు.

“ఆ పేరు వినడంతోనే ఆమె చప్పున లోపలికి వెళ్ళి కాళ్ళు కడు  
క్కోడానికి నీళ్ళు తెచ్చి ఇచ్చింది.

సుబ్బారావు నావంక సగర్వంగా చూసి “చూశావా?” అన్నాడు.

“నువ్వు అసలు పిల్లలమర్రివాడివై పుట్టవలసింది” అంటాడు సుబ్బారావు, నా అప్రాచకాలు అతనికి మరీ ముద్దొచ్చినప్పుడు. అంతకన్న గొప్ప గౌరవం మనిషికి అలోచించుకోలేడు అతను. అతని చేతుల్లోనే వుంటే గాంధిగారికి “మహాత్ముడు” బదులు “పిల్లలమర్రి” అనే బిరుదును ఇస్తాడు. కాని ఆ బిరుదునే అనేక రకాలవాళ్ళకీ ఇస్తాడు లెండి. మరీ నమ్మకంగా పెరుగుపోసే మనిషికి “బెంగాలీ” అనే ఉత్తమ గౌరవాన్నిచ్చేవాడు విమలేందు బోసు.

సూరమ్మ వసారాలో చాపవేసుకుని చదువుకుంటోంది. ఆమెని చూస్తే చిన్నప్పుడు నేను ఎత్తుకుని అడించిన సూరమ్మ గుర్తుకురాలేదు. అందంలేదుగాని, ఈమె మొహంలో ఓ స్తిమితమూ, విజ్ఞానమూ వున్నాయి.

మేమూ ఆ చాపమీద కూచున్న తరవాత తీరికగా పుస్తకం పేజీ గుర్తు పెట్టుకుని అన్విల్లింగ్గా పుస్తకం మూసి కింద పెట్టింది. ఆ పుస్తకం “వేదాంతసార సంగ్రహం”. ఆమెకి సందర్భాలు చెపితే నేను జ్ఞాపకం వచ్చాను. సిగ్గుపడ్డది. నేనెదోరాస్తానని కూడా దూరంగా తెలుసు. మా వాళ్ళ సంగతులన్ని అడిగింతరవాత,

“మీ రిప్పుడు వేదాంతం రాస్తున్నారటగా?” అంది

“నువ్విప్పుడు వేదాంతం చదువుతున్నట్టే”

“మరి ఆ పుస్తకాలు నాకు పంపండి”

సుబ్బారావు నవ్వుతున్నాడు.

“ఎందుకు నవ్వుతారు?” అంది ఆమె.

“వుత్తవొంగ వేదాంతం” అన్నాడు.

ఆమెని చూస్తున్నాను. తెరమీద ఆమెని చూసినప్పుడే అనుకున్నాను, చిన్నతనంలో అంత అందంలేని పిల్ల ఎదిగి ఇంత అందం, ఆకర్షణ ఎట్లా తెచ్చుకుందా అని. ఆమెలో ఎక్కడా అందంలేదు. పట్టి చూసిన కొద్దీ అందవికారాలే కనపడుతున్నాయి.

సుబ్బారావు నన్ను గోకాడు, వొచ్చినపని కానిమ్మని

“నువ్వు అంత అకస్మాత్తుగా సినీమాల్ని వాదిలి వాచ్చేకావేం”

“ఇన్టర్వ్యూ కాదుకదా?” అంది నవ్వుతో,

“కాదు. పందెం మా మధ్య.”

“ఏమని?”

“చెప్పతాం. ముందు మీరు చెప్పండి” అన్నాడు సుబ్బారావు.

ఆమె మాట్లాడలేదు.

“వేదాంతమా?” అన్నాను.

“అందిచ్చడాలు లేవు, అబ్బాయ్” అన్నాడు సుబ్బారావు.

“వేదాంతం కాదుకాని, చాలావరకు విరక్తి” అంది.

“దేనికి విరక్తి? ఏమన్నా జరిగిందా?” అన్నాడు సుబ్బారావు.

ఆమె వూరుకుంది.

“రహస్యమైతే చెప్పవొద్దులే” అన్నాను.

“ఎబ్బే! ఏం జరగలేదు. ఏం వూరికేనే విరక్తి రాకూడదా?”

“అసహజం. ఇంక ఏ తారా మీముందు నిలవలేదనీ, ప్రజలకి మీ మీద ఆరాధనకి అంతం వుండదనీ, ఇంకా ఎంత గొప్ప చిత్రాలు మీ మూలంగా సృష్టి అవుతాయోననీ అనుకునే సమయాన మీరు మానేశారు. మరి సినిమా అంటే డబ్బు, కీర్తి, పలుకుబడి. అంతకన్న జీవితంలో మనుష్యులు కోరుకోగలిగింది ఏమిటి?” అన్నాడు సుబ్బారావు.

“మీరూ అంతేనంటారా?” అంది నన్ను చూసి.

“ప్రేమ”

“దానికేం కొదవ? సెట్టింగునేల అంతా ప్రేమతో వూరి వుంటుంది” అన్నాడు సుబ్బారావు.

“ప్రేమ బురదతో” అంది ఆమె నవ్వుతో.

“మరి విరక్తి ఎందుకు?”

“ప్రేమే ననుకుంటాను జవాబు. మీరనుకునే ప్రేమకాదు. అసలు మనుషులకి మనుషులకి వుండే సహజమైన స్నేహం లేనప్పుడు ఉపి రాడడం కష్టం. అందులో నాకు అందంకూడాలేదు.”

“తెలుగు ప్రజలందరూ ప్రేమించారు మమ్మిల్ని”

“నన్నా! ఆ తెరమీది మనిషిని. ఆ అంశం నాదే నంటారా?”

“మీరేగా?”

“కాదు. నటనకి వచ్చిన అనర్థమే అది. మీరు కథలు రాస్తారు. కవితాలు రాస్తారు. అవి మీలోనించి వస్తాయి. మరి నటన మాలోనించ రాదు.”

“మా కథల్లో కవిత్వాల్లోకూడా చాలా “మేకప్పులు” వున్నాయి. అన్నాను.

“పైగా చాలా అపభ్రంశంపు రంగుపూతలు” అన్నాడు సుబ్బారావు నన్ను చూస్తో.

“ఎట్లా ఐనా బేధం వుంది. నాకు మాత్రం వుత్త అబద్ధపు బతుకని పించింది. మా ప్రొడ్యూసర్లకి డబ్బుని సంపాదించి పెట్టే సాధనం నేను, ఎన్ని ప్రేమ స్థితిలో నటించాను” ఒక్క చూపు, మాట నాకు కాదు. నాది కాదు, ప్రజలు కీర్తించేది నన్ను కాదు”

“ఎవరికి మాత్రం జీవితంలో అంతకన్న ఏమొస్తుంది?”

“అట్లా కాదు. మీరు ఏదో రాసినా, ఉద్యోగం చేసినా మీకు అసలు వేరే జీవితం వుంటుంది. సంసారం, బంధువులు, స్నేహితులు.”

“మీకూ?”

“సంసారం, బంధువులు, స్నేహితులూ అందరూ డబ్బుకోసం ఆశ్రయించేవారే. మొగవాళ్ళకి ఫరవాలేదనుకుంటాను, సినిమాలోనైనా స్నేహితులుంటారు. త్రీకి మాత్రం తక్కిన త్రీలూ విరోధులే. అందం వున్న తారకి ఆ అందంవల్లనే విరోధులూ, మిత్రులూ, అందంలేని నాబోటి దానికి అదీ లేదు.”

“సంసారంలో మాత్రం ఏ సుఖంలేదూ!”

“మీకు సంసారం వుందా?” అని అడిగింది నన్ను.

“సంసారాలన్నాయి” అన్నాడు సుబ్బారావు.

“అందువల్లనే ఆ చిరాకు” అంది ఆమె.

“నీకు సంసారం లేకనేమో ఆ తప్పు ఆకర్షణ” అన్నాను.

“సంసారమా? సిసీమానటికి సంసారమా?”

“చాలా మందికి వున్నాయి”

“వున్నాయి, కాని సుఖం వీదీ?”

“చాలా సుఖంగా వున్నామని రాస్తున్నారు. పైగా సన్మానాలు జరిగే ప్పడు పిల్లల్ని, భర్తల్ని వెంట తెచ్చుకుని ప్రేమ చూపుతో వుంటారు.”

“నమ్మారా? సిసీమాలో సంసారమంత ఘోరం ఇంకోటిలేదు. సిసీ మాలో నటనే జీవితంలోనూ చూపుతారు”

“ఎందువల్ల సుఖం వుండదంటారు?”

“నాకేం తెలుసు? నీవంటివారు తెలుసుకోవలసిందే. అక్కడ వాతా వరణమే అసహజం. వికృతం, ఘోరం. సంసారం ఎంత ఘోరం కానీండి. జబ్బులూ, తగాదాలూ, బీదరికం ఎంత వుండనీండి ఓ సహజమైన సంబంధం వుంటుంది.”

“ఏం సహజ సంబంధం పోదు? గతిలేక పడివుండడం!” అన్నాను.

“ఘోరమైనా, అది వాస్తవమైన ఘోరం. ప్రేమ కానీ, అసహ్యం కానీ, మనిషికి మనిషికి వుంటుంది. ఇక్కడ అంతా, నిజ జీవితంలోకూడా వుత్తమాయ. ఒక్కొక్కరు ఖ్యాతికి ఉపయోగించుకోడం భర్తా, బిడ్డాకూడా. ఎందుకట్లా అంటే, అక్కడ మనసులూ, స్వభావాలూ అట్లా తయారవు తాయి, ఒక్కటి చూడండి, తార కీర్తి అధికమైన కొద్దీ, కుంకంబొట్లూ, మర్యాదలూ, సాధ్య లక్షణాలూ, అవినీతి ఖండనలూ ఎక్కువౌతాయి.

మాయగాక ఇంకేమంటారు? డబ్బయినా ఎన్ని వంచనలు, బేరాలు, దడి పింపులు, తప్పుడు లెక్కలు. ఆ డబ్బు!”

“పోనీ గొప్ప కళా సేవ కద!”

“అదీలేదు. మీరు కథలో గొప్ప పాత్రని సృష్టిస్తే అది మీలో గొప్పతనం. కాని ఎన్నేళ్ళు సావిత్రి పాత్రని నటించినా ఆ పాతివ్రత్యం మమ్మల్ని ఏమూలా అంటదు. వీ విధంగా మోసంచేసి, సావిత్రిని అని పించుకుందామా అని తప్ప ఇంకేమీలేదు.”

“నువ్వు అంత విరక్తి ఎందుకు పడ్డావోగాని జీవితమే దొంగతనం, అబద్ధం.”

“ఏమిటి? మరీ సినిక్ వై నావు?” అన్నాడు నుబ్బారావు.

“సినిక్ కాదు. సినిమాల్నే ఎందుకు తిట్టడం, అంతటా అదేకదా? దొంగతనం నహించలేని మనసులకి దొంగతనం ఎక్కడలేదూ? అంటున్నాను. ఇంక సినిమా పరిశ్రమలో ఉంచి మనుషులే లేరంటావా?”

“వున్నారు. కాని వాళ్ళు అసలు పుటకలో మంచివాళ్ళు. కాని పదేళ్ళు సినిమాలో గడిపిన తరవాత వాళ్ళ మొహాలు చూడండి మీకే తెలుస్తుంది, మనిషి పూర్తిగా నాశనమౌతాడు”

“నాశనం అంటే?”

“డబ్బూ వస్తుంది. కీర్తి వస్తుంది. వనరులు మరి వాటికోసమే కదా జీవించేది?”

“కాదు మీకు తెలీదు, రోపల్నించి శాంతి, సుఖం, స్నేహం, వాత్సల్యం వీటిని దొలిచి దొలిచి తినేస్తుంది సినీమా. దుర్మార్గాన్ని ఎందుకు ఖండించారు? వీటిని నా శనం చేస్తుందనే. వాళ్ళలో ఏం జరుగుతుందో, ఏమైపోతున్నారో వాళ్ళకే తెలీదు. దృష్టి అంతా పైకి పాకడం, బొమ్మల ప్రవర్తనం, జీతాలూ-ఇంతే. అన్నిట్లోకి యీ కళ వొట్టి వొళ్ళు ప్రదర్శించు కునే కళ. శరీరం అందం చాలా గొప్పదే. కాని మనిషిలో తక్కిన అందాలముందు చాలా అధమం. పైగా కృత్రిమమైన సౌందర్య ప్రకటన సిగ్గుమాలిన పని. ఇంత ఎందుకు మాట్లాడుతున్నానంటే మీరేమన్నా రాయ గలరేమోనని. శుభ్రమైన యువతీ యువకులు ఏమైపోతున్నారనుకున్నారు, ఆ స్టూడియోల చుట్టూ తిరిగి!”

“తప్పకండా రాస్తాను” అని లేచాను.

కాని ఆమె మమ్మల్ని వదలలేదు.

“వుండండి, ఈ మాట విని వెళ్ళండి. మొగవాళ్ళు నాటకాలలో ఆడవేషాలు వేసే కాలంలో ఆడవాళ్ళుగా తయారయ్యే వారు. అవునా? అట్లానే వేషాలు వెయ్యగా వెయ్యగా మేమూ వేషాలే ఐపోతాము. పతివ్రత వేషం వేస్తేనేం, పాతివ్రత్యం చూపించడంలో కాదు మా దృష్టి. అందం లేని పతివ్రత వుండకూడదా? కష్టాలుపడని పతివ్రత వుండకూడదా? వీల్లేదు. ఎంతకీ ప్రేక్షకుల్ని ఆకర్షించాలి, అందంతోనూ, కులుకులతోనూ ఏడుపులతోనూ, వీరాలాపాలతోనూ. వేశ్యావృత్తిలోవున్న నీచత్వమే. వేశ్యా కులస్త్రీ చేసే పనే చేస్తోంది. కాని ఆ దేహాకర్షణకి తన మనసుని

ఆత్మనీ అర్పించుకుంటోంది. దేహానుభవం ఉన్నతానుభవానికి సాయపడవలసింది పోయి, తన సమస్త శక్తులూ బాహ్య ప్రకటనకి మాత్రం సాధనమవడం మనిషిని గుల్లచేసి వికృతంచేసి పెడుతుంది. కళ! కళ! పత్రికల్లోనేగాని స్టూడియోల్లో ఆ మాట వున్నదని జ్ఞాపకంపున్న మనిషేలేడు.”

ఇంకా ఏం చెప్పేదో, తలలు వంచుకుని మేమిద్దరం వైటికి వచ్చే శాము తొందర తొందరగా.

కొంతదూరం పోయి,

“పందెం ఓడారు మీరు” అన్నాను.

“ఏం వోడాను, నీ మొహం?”

“తెనాలిమీది విరహాంవల్ల వచ్చేసింది అన్నారు”

“కాక!”

“బలేవారే! ఇతనేసేం విన్నారు!”

“అవన్నీ విజమనుకుంటున్నావా?”

“కాదా? అయితే ఎందుకు చెప్పుతుంది అంత గట్టిగా?”

“ఎందుకా? నీమల్లె ప్రశ్నలు వేసేవారి బాధపడలేక”

“పొండి మదీను. ఆమె ఆత్మ ఆ సినిమాల్లో ఎంత నలిగిందో

తెలీటంలేదా?”

“ఏమీలేదు. డబ్బు, కీర్తి, గొప్ప, పోటీ, ఇన్ని నంతుష్టి పరిచే విషయాలు వుండగా ఓ మూల కొస్త ఆత్మ నలిగినా యిబ్బదేం కాదు.”

“మరి ఎందుకు వచ్చేసింది? అది దెప్పరేం?”

“తెనాలిని విడిచి బతకలేక”

“మీకెట్లా తెలుసు?”

“తెనాలి మనుషులు అంతే. సాంబం మామయ్య కన్న గొప్ప  
దేమిటి?”

ఇంక నేనేం మాట్లాడను?

ఆయనే అంటున్నాడు.

“ఆ అశాంతి, ఒంటరితనం, అదంతా ఎమిటి? తెనాలిని విడిచి  
బతకవలసిరాడమే. అంత దూరమెందుకు? నీ రాతల్లో ఏదో కావాలి,  
ఏదో అర్థంలేని అశాంతి, నిరంతరాన్వేషణ, ఇట్లాంటి పదాలు రాస్తావే,  
అవన్నీ అబద్ధమనుకో. వాటిల్లో ఏ మూలనన్నా నిజం వుంటే, అది  
నువ్వు తెనాలిని వదిలి బతకడంవల్ల పుట్టిన జాడ్యం. నేనే గెలిచాను. ఇంక  
వూరుకో. ఇంటికి పద ఖోంచేద్దాం.”